

**8 ጥቅምቲ 2002 (2009) ዓ.ም**

**፪ ዘጽጌ**

**ንባባት ኤፌ: 6:10 ራእ 12:1-13**

**ግ.ሓ. 7:23-30 ሉቃ 1:39-46**

**መዝሙር: ኪነ ጥበቡ ወዕፁብ. . . . .**

“ሥራሕ ጥበቡ ዘገርምን ዘደንቅን እዩ እቲ ኣብ ሰማይ ሰማያት ዘሎ ኣባና ምሕረቱ ገለጸ”። ኣብ ዓለም ዝርከብ ፍጡር ኩሉ ክብሪ ኣምላኽ ይገልጽ። መዝሙር ናይ ሎሚ ኣምላኽ ብስነ ጽባቕ ፍጡራት ዕሞቕ ፍቕሩ ከምዝገለጸ ይገልጻልና። ናይ ፍጡራት መልክዕ ነቲ ፈጠሪኣም ዝሃቦም ህያብ ይምስክሩ። ኩሉ ተዋሂቡ እዩ። ፍጡራት ካብ ኮና ተዋሂብና ኢና። ውህበት ኣምላኽ ነቲ ዝተዋህቦ ዝለዓለ ህያብ እዩ። ክከም ዓቕምና ነናትና ህያብ ኣሎና። ነዚ ወሃቢ ኣምላኽ ክንምስግኖ ግቡእ እዩ።

፪ይ ሰንበት ዘጽጌ ህያብ ኣምላኽ ብማርያም ክነስተንትን ይሕግዘና። ማርያም ብስራት መድሓኒን ናይ ኤልሳቤጥ ዘመዳ ምጽናስን ብመልእኽ ምስተነግራ ተቐላጢፋ ናብ እንዳ ዘካርያስ ክትሕግዝ ኸይዳ። ምኽንያቱ ኤልሳቤጥ ብጽሕቲ ነፍሰጾር ስለ ዝነበረት። ማርያም ክትጉዓዝ እንክላ ኣብ ከርሳ ኢየሱስ ሕጻን ነሩ። ከም ታቦተ ኪዳን ኣብ ከርሳ ጸራቶ ትጉዓዝ ነራ። ነቲ ሰማያት ክጸርዎ ዘይክእሉ ንሳ ኣብ ከርሳ ጸሮቶ ይብለና ውድሴ ማርያም። ኣብ መገዲ ብዙሓት ዝንነፍዋ ዝነበሩ ኣብ ከርሳ ዝነበረ እንተ ዝፈልጡ እንታይ ኮን ምቡሉ ብርግጽ ንኣኣን ንወዳን ፍሉይ ክብሪ ሂቦም መገልገልዎ። ዕብየት ወዳ ንኣኣ እውን መዕበያ።

ማርያም ጉዕዝኣ ቀጺላ ኣብ እንዳ ዘካርያስ ምስ በጽሖት ኤልሳቤጥ መንፈስ ቅዱስ ወሪድዋ ክትንበ ጀመረት። ኣብ ከርሳ ዝነበረ ዮሐንስ ምስ ማርያም ምስ ተራኽቦ ብተሕጓስ ክስራሰር ጀመረ እዚ ኸኣ ዮሐንስ ናይ ኢየሱስ ጎይታ መን ምጅኑ ጌና ኣብ ከርሲ ኣዲኡ እንክሎ ስለ ዘላለዩ እዩ። ኣበው ነዚ ከስተንትኑ ከለዉ ዮሐንስ ሽኡ ተጠሚቑ ይብሉ።

ንሉቃስ ወንጌላውን ንብዙሓት ተርጎምቲ ቅዱስ መጽሓፍን ሰውነት ደቂ ሰብ ናይ ኣምላኽ ናይ ድሕነት ሥራሕ መጋበሪ ከምዝኾነ ይገልጹ። እዚ እዩ ትስብእቲ ክርስቶስ ዝነግረና። ማርያም ኣብ ከርሳ ትስብእትን ኣምላኽነትን ብሓደ ጸራቶ። ሉቃስ ብንጹር ፍልልይ ማርያምን ኤልሳቤጥን፣ ኢየሱስን ዮሐንስን ይነግረና። ኢየሱስ መሲሕ ወዲ ኣምላኽ ብሞቱን ትንሣኤኡን ንዓለም ጨሪሾ ዝቐይር እዩ። ኣብ ኢየሱስ ውህደት ኣምላኽነትን ትስብእትን ብግሉጽ ኣብ ምድሓን ደቂ ሰብ ተራእዩ። እዚ ኹሉ ተግባራዊ ክኸውን ቀንዲ መጋበሪ ዝኾነ እቲ ካብ ማርያም ብዝተወሰደ ሥጋ እዩ።

ማርያም ኣብ ገዛ ዘካርያስ ክትከይድ ዘገደዳ ነገራት እንተ ርኤና፦

- ነቲ ብመልእኽ ዝተነግራ ብምስማዕ ብእምነት ከይዳ፣ ኣብ ኣገልግሎት ወፊራ ንኤልሳቤጥ ነፍሰጾር ዘላ ዘመዳ ኣብ እርጋና ኣምላኽ ምሕረት ዝገበረላ ክትሕግዝ ከይዳ። ነዚ መሰረት ገርና ሓጋዚት ጽጉማት እናበልና ንጽውዓ።
- መገሻ እዩ ነሩ ካብ ዓዳ ናብ ካልእ ከይዳ ካብ ገዝኣ ክተግልግል ወጺኦ ምናልባት ንሳ እትኣልዮም ገዲፋ ቀዳምነት ንኤልሳቤጥ ሂባ። ኣብ ሕይወትና ኣምላኽ ክንሕግዝ ክንገልግል ምልክት ይህበና ነቲ ምልክት ኣንቢብና ክንክእል ናታትና ግደ እዩ።
- ኣብ ኣምላኽ ዝቐረበ ክልእኽ ግድን እዩ ነብያት ልኡኻት ኣምላኽ እዮም። ሓዋርያት ተላኢኹም። ኣምላኽ ክልእኽ ይደሊ ኣብ ኢሳያስ 6:8 “ኸው እግዚአብሔር ንመን ክልእኽ፣ መንከ ክኸደልና እዩ። ኪብል ሰማዕቲ ኣነ እውን እነኹ ልኡኸኒ በልኩ” ይብል። ንሰባት ክረድእ፣ መልእኽቱ፣ ከመሓላል፣ ዝኾነ ክብል ክገብር ምስ ደለዩ ሰባት ክልእኽ ድለቱ እዩ። ማርያም ኩሉ ጊዜ ልእኽቲ ድለት ኣምላኽ እያ። ናይ ሎሚ ልኡኻት መልእኽቲ ኣምላኽ ኣነን ንሰኻትኩምን እና። ከምቲ ጳውሎስ ኣብ መልእኽትታቱ ዝብሎ ንሕና ልኡኻት ኣምላኽ ኢና።

ክትልክኸ መጀምርያ ክትኣምን ይግባእ ዘይኣምን ክልክኸ ኣይክኣልን እዩ። ልኡኻት ኣምላኻዶ ኣሎና?

ኣብ ቤት ዘካርይስ ምስ ኣተወት ንኤልሳቤጥ ሰላም ምስ በለታ እቲ ሕፃን ኣብ ከርሳ ተሰራሰረ ንኤልሳቤጥ ከኣ መንፈስ ቅዱስ መልኣ እሞ ዓው ኢላ “ንሰኺ ካብ ኣንስቲ ዝተባረኸኪ ኢኺ እቲ ኻባኺ ዝውለድ ሕፃን እውን ዝተባረኸ እዩ . . . . እቲ ካብ እግዚአብሔር ዝተነግረኪ ቃል ከም ዝፍጸም ስለ ዝኣመንኪ ብፅዕቲ ኢኺ በለታ”። ኣብዚ ዓሚቕ ትምህርቲ ኣሎ።

- መንፈስ ቅዱስ ምስ ኢየሱስን ማርያምን ይመጽእ። ሽዑ ናይ ሓጎስ ምስጋና መዝሙር ክንዝምር የኸእለና።
- ንኣምላኽ ኣብ ልብና ብፍሉይ ሥጋኡን ደሙን ክንቅበል ከሎና ቡራኬ ይወርደና ሽዑ ሓጎስ ደስታን ሰላምን ይመልኣና። ምስ ክርስቶስ ምርኻብ እቲ ዝለዓለ ጸጋ እዩ። ኤልሳቤጥ ነዚ እያ ኣስተማቂራ።
- ነቲ ብኣምላኽ ዝውሃበና ብእምነት ክንቅበሎ ከሎና ኣብ መዓርግ ብፅዕና ንኣልፍ። ገለ እዋን ክርድኣና ከቢድ እዩ ግን ኩሉ ኣብ ኢድ ኣምላኽ እንተ ሓደግናዮ ሽዑ ኣብ ኢድ ኣምላኽ ኣሎና።
- ኤልሳቤጥ ኣብ ማርያም ኣምላኽ ከመይ ገሩ ድለቱ ከም ዝፈጸመን ከመይ ገራ ንሳ ከም ዝመለሰትን ርእያ ኣመስጊናታ። ንማርያም ብእሽታኣ ክነመስግና ይግባእ።

ኤልሳቤጥ ናይ ማርያምን ኢየሱስን ዕብየት ተረዲእዎ። ናይ ማርያም ክብሪ ካብቲ ጸራቶ ዘላ ጉይታ ከም ዝመጸ ኣነጺራ ተዛሪባ። ከምቲ ዳዊት ንጉስ ታቦት እግዚአብሔር ከመይ ገሩ ናባይ ኪመጽእ (2 ነገስት 6:9) ዝበሎ ኤልሳቤጥ ከምኡ እናበለት ተገሪማ። ኣብዚ ንማርያም ብፅዕቲ ትብላ። ብፅዕንኣ ሽኦ ነቲ ብጎይታ ዝተባህላ ስለ ዝኣመነት እዩ። ኣብዚ እምብኣር እምነት እምበር ካልእ ናይ ጽድቂ ስራሕ ብምግባራ ኣይኮነን። ንሳ ከም እትፀንስ ወዲ ከም እትወልድ ኣሚና። ነዚ ዝፀነሰቶ ሒዛ እያ ናብ እንዳ ዘካርይስ ከይዳ። ሎሚ ኣብ መንጎና ክትብምጽኦ ትኸእል እያ።

ፍሉይ ትምህርቲ ማርያም ንነፍስ ወከፍና ኣብዚ ናይ ሎሚ ስንበት፡

- ንጽጉማት፡ ንኹሎም ሓገዝ ዘድልዮም ክንሕግዝ ድለት ኣምላኽ እዩ። ንሰብ ክንሕግዞ ከሎና ማለት ብንዋታዊ ሞራላዊ ኣብ ጸግሙ ክንካፈል ከሎና ምስኡ ውህደት ንፈጥር ካብቲ ዘልኦ ክትንስእ ጸግዒ ንኹኖ። ንዝሓመመ፡ ንዝተጸገመ፡ ንዝሓዘነ፡ ምሕጋዝ ማርያም ኣብነትና እያ።
- ንዝተዋህበና ጸጋ ኣምላኽ ኣብ ክብሪ ኣምላኽ ክነውዕሎ ይግባእ። ኣምላኽ ጸግኡ ዝህብ ንኣምላኽን ንኸማና ዘበለ ሰብ ክነገልግል ምእንቲ እዩ። ነፍስወከፍና ነናትና ጸጋ ተዋሂቡና ኣሎ ክነፍርዮ ናታትና ግደ እዩ። ማርያም ኣደ ኣምላኽ ከንሳ ንገልግሎት ተበጊሳ ብዝያዳ ክትሕግዝ ወፊራ። ጸጋ ንሰናይ ተግባር የውፍረና። ጸጋ ዝጎደሎ ሰብ ጽቡቕ ክገብር ይጽግሞ ሽዑ ንመንገዲ ኣምላኽ ሓዲጉ ንጸጋም ይወፍር።
- ቤትና ቤት ኣምላኽ ክንገብሮ ኤልሳቤጥን ዘካርይስን ኣብነትና እዮም ቤቶም ቤት ኣምላኽ ነሩ ከምኡ ስለ ዝኾነ ማርያም ምስ ወዳ በጺሓቶም ወላ እኳ ኣብ ከርሳ እንተ ነበረ። ኣምላኽ ኣብ ልብና ክኣድር ልብና ክንከፍተሎ ሽዑ ከም ማርያምን ኤልሳቤጥን ናይ ሓጎስ መዝሙር ክንዝምር። ሕይወትና ንኣምላኽ ክፉት ክንገብሮ።

ኣባ ንጉሠ ፍሥሓ